

Fr Ashwin Crasta
7204884985

ಪ್ರಾಚಿತ್ ಕಾಳಾಚೊ ಪಾಂಚ್ವೊ ಆಯ್ತಾರ್
26, ಮಾರ್ಚ್ 2023

ಮೊಗಾಚ್ಯಾಂನೊ, ಪ್ರಾಚಿತ್ ಕಾಳಾಚೊ ಪಾಂಚ್ವೊ ಆಯ್ತಾರ್ ಆಮಿ ಸಂಭ್ರಮ್ತಾಂವ್. ಆಯ್ಚಿ ದೇವ್‌ಸ್ತುತಿ ಪುನರ್‌ಜಿವಂತ್ ಕ್ರಿಸ್ತಾಚೆರ್ ಭರ್ವಸೊ ದವರ್ನ್ ಜಿಯೆಂವ್ಕ್ ಆಪೊವ್ಣೆಂ ದಿತಾ. ಹ್ಯಾ ಪ್ರಾಚಿತ್ ಕಾಳಾರ್ ಸೊಮ್ಯಾಚ್ಯಾ ಕಶ್ಟಾಂ ಮರ್ಣಾಚೊ ನಿಯಾಳ್ ಕರ್ತಾನಾ, ಆಮಿಂ ಪಾತ್ಕಾಂ ವಳ್ಕುನ್ ಘೆವ್ನ್ ಸೊಮ್ಯಾ ಥಂಯ್ ಪರ್ತುಂಕ್ ಆನಿ ತಾಚ್ಯಾ ಪುನರ್‌ಜಿವಂತ್ಪಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ತಯಾರ್ ರಾವ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಎಜೆ. 37: 12-14
ಅಂತರ್‌ಗೀತ್ : ಕೀರ್ತನ್ 129
ದುಸ್ರೆಂ ವಾಚಪ್ : ರೊಮಾ. 8: 8-11
ಸುವಾರ್ತಾ : ಜುವಾಂವ್ 11: 1-45

ಮಿಸಾಚಿಂ ಗಿತಾಂ:

ಪ್ರವೇಶ್ : A 8
ಭೆಟೊವ್ಣಿ : B 21
ಕುಮ್ಗಾರ್ : C 29
ನಿರ್ಗಮನ್ : I 4

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೊಗಾಚ್ಯಾಂನೊ, ಪಾತ್ಕಾಚ್ಯಾ ಆನಿ ಮರ್ಣಾಚ್ಯಾ ಸರ್ವ್ ಬಾಂದ್ಪಾಸಾಂತ್ಲೆಂ ಸುಟೊನ್ ಆನಿ ಪುನರ್‌ಜಿವಂತ್ಪಣಾಂತ್ ಆನಿ ಸಾಸ್ಣಿಕ್ ಜಿವಿತಾಂತ್ ವಾಂಟಿಲಿ ಜಾಂವ್ಚೆಂ ಭಾಗ್ ಆಮ್ಚ್ಯಾ ಬಾಪಾನ್ ಫಾವೊ ಕೆಲಾಂ. ಹ್ಯಾ ಭರ್ವಶ್ಯಾನ್ ಭರುನ್ ಆಮಿಂ ಮಾಗ್ಣಿಂ ಆನಿ ಗರ್ಜೊ ಸರ್ಗಿಂಚ್ಯಾ ಬಾಪಾ ಮುಕಾರ್ ಆಮಿ ದವರ್ಯಾಂ.

1. ಕಾಕುಳ್ಧಾರಾ ಬಾಪಾ, ಸುವಾರ್ತಾ ಪರ್ಗಟುಂಕ್ ತುವೆಂ ನೆಮ್ಲಲ್ಯಾ ಆಮ್ಚ್ಯಾ ಪಾಪಾ, ಸರ್ವ್ ಬಿಸ್ಪ್, ಯಾಜಕ್ ಆನಿ ಧಾರ್ಮಿಕ್ ಭಾವ್‌ಭಯ್ಣಿಂಕ್ ಉರ್ಬೆನ್ ಆನಿ ಕ್ರಿಯಾಳ್‌ಪಣಿಂ ತುಜ್ಯಾ ಪುತಾಚ್ಯಾ ಪುನರ್‌ಜಿವಂತ್ಪಣಾಕ್ ಸಾಕ್ಸ್ ದಿಂವ್ಚಿಂ ಹಾತೆರಾಂ ಕರ್ ಮ್ಹಣ್ ಆಮಿ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚೆರ್ ಆಡಳ್ತೆಂ ಚಲೊಂವ್ಚ್ಯಾ ಆಮ್ಚ್ಯಾ ರಾಜಕೀಯ್ ಮುಕೆಲ್ಯಾಂ ಥಂಯ್ ಸತಾಕ್ ಆನಿ ನಿತಿಕ್ ಸಾಕ್ಸ್ ಜಾವ್ನ್ ಪರ್ಜೆಚ್ಯೆ ಉದರ್ಗತೆ ಪಾಸತ್ ಬರೆಂ ಮನ್ ರಚ್ ಮ್ಹಣ್ ಮಾಗ್ತಾಂವ್.

3. ಫಿರ್ಗಜೆಂತ್ ಆನಿ ಶೆಜಾರಾ ಎಕ್ವಟಾನ್ ಆನಿ ಮಾಯಾಮೊಗಾನ್ ಜಿಯೆವ್ನ್ ತುಜೆಂ ರಾಜ್ ಆಮ್ಚೆ ಮಧೆಂ ಬಾಂದುನ್ ಹಾಡುಂಕ್ ಆಮ್ಕಾಂ ಉದಾರ್ ಕಾಳಿಜ್ ದಿ ಮ್ಹಣ್ ಮಾಗ್ತಾಂವ್.

4. ಪಿಡೆಂತ್ ಪಡುನ್ ಅಸ್ಕತ್ ಜಾಲಲ್ಯಾಂಕ್, ಸಲ್ವಣಿ ಭೊಗುನ್ ನಿರಾಸ್ಲಲ್ಯಾಂಕ್ ಭರ್ವಶ್ಯಾನ್ ಆನಿ ತುಜ್ಯಾ ಪುನರ್‌ಜಿವಂತ್ಪಣಾಚ್ಯಾ ಆನಂದಾನ್ ಭರ್ಚಿಂ ಹಾತೆರಾಂ ಜಾವ್ನ್ ವಾವುಂಕ್ ಆಮ್ಕಾ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

5. ಆಜೂನ್ ಸೊಡ್ವಣೆಚಿ ವಾಟ್ ನೆಣಾಸುನ್ ತುಜ್ಯೆ ಥಾವ್ನ್ ಪಯ್ಸ್ ಆಸ್ಚ್ಯಾ ಭಾವಾಭಯ್ಣಿಂನಿ ತುಜ್ಯಾ ಪುತಾನ್ ಹಾಡ್ಲಲಿ ತಿ ಬರಿ ಖಬರ್ ವಳ್ಕುನ್ ಘೆವ್ನ್ ತುಜ್ಯಾ ಪುತಾನ್ ದಾಕೊವ್ನ್ ದಿಲ್ಲ್ಯಾ ಪುನರ್ ಜಿವಂತ್ಪಣಾಚ್ಯಾ ರಾಜಾಶಿಂ ಚಮ್ಕುಂಕ್ ತಾಂಕಾಂ ಉಜ್ವಾಡ್ ಲಾಬಯ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿ ಪುನರ್ ಜಿವಂತ್ಪಣಾಚ್ಯಾ ಭರ್ವಶ್ಯಾನ್ ಜಿಯೆಂವ್ಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಪ್ರಾಚೀತ ಕಾಳಾಚೊ ಪಾಂಚ್ವೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ಹಾಂವ್ ಮ್ಹಜೊ ಆತ್ಮೊ ತುಮ್ಮಿ ಭಿತರ್ ಘಾಲ್ತಲೊಂ ಆನಿ ತುಮಿ ಜಿಯೆತಲ್ಯಾತ್

ಎಜೆಕಿಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್ ಎಜೆ. 37:12-14

ಸರ್ವೆಸ್ಪರ್ ದೇವ್ ಅಶೆಂ ಮ್ಹಣ್ತಾ: ಮ್ಹಜೆ ಪರ್ಜೆ, ಹಾಂವ್ ತುಮ್ಮಿ ಫೊಂಡ್ ಉಗ್ಡೆ ಕರ್ತಲೊಂ ಆನಿ ತುಮ್ಮಿ ಫೊಂಡಾಂತ್ಲಿಂ ತುಮ್ಮಾಂ ಭಾಯ್ರ್ ಕಾಡ್ತಲೊಂ; ಹಾಂವ್ ತುಮ್ಮಾಂ ಇಸ್ರಾಯೆಲಾಚ್ಯಾ ದೆಶಾಂತ್ ಪರ್ತುನ್ ಹಾಡ್ತಲೊಂ. ಮ್ಹಜೆ ಪರ್ಜೆ, ಹಾಂವ್ ತುಮ್ಮಿ ಫೊಂಡ್ ಉಗ್ಡೆ ಕರ್ತಲೊಂ ತೆದ್ನಾ ಹಾಂವ್ ಸರ್ವೆಸ್ಪರ್ ಮ್ಹಣ್ ತುಮ್ಮಾಂ ಕಳಿತ್ ಜಾತಲೆಂ. ಹಾಂವ್ ಮ್ಹಜೊ ಆತ್ಮೊ ತುಮ್ಮಿ ಭಿತರ್ ಘಾಲ್ತಲೊಂ ಆನಿ ತುಮಿ ಜಿವಂತ್ ಜಾತಲ್ಯಾತ್, ಆನಿ ಹಾಂವ್ ತುಮ್ಮಾಂ ನವ್ಯಾನ್ ತುಮ್ಮಿ ದೆಶಾಂತ್ ಹಾಡ್ತಲೊಂ. ತೆದ್ನಾ ಹಾಂವ್, ಸರ್ವೆಸ್ಪರ್, ಉಲಯ್ಲಾಂ ಆನಿ ಹಾಂವೆಂ ಹೆಂ ಕೆಲಾಂ ಮ್ಹಣ್ ತುಮ್ಮಾಂ ಕಳಿತ್ ಜಾತಲೆಂ, ಉಲಯ್ಲಾ ತೊ ಸರ್ವೆಸ್ಪರ್ ದೇವ್.

— ದೆವಾಚೆಂ ಉತರ್ ಹೆಂ

ಅಂತರ್ ಗೀತ್

ಕೀ. 129:1-2, 3-4ab, 4c-6, 7-8

ಶ್ಲೋಕ್: ಸರ್ವೆಸ್ಪರಾ ಸವೆಂ ಆಸಾ ಕಾಕುಳ್ತಾ,

ಸಂಪೂರ್ಣ್ ಸುಟ್ಕಾ ತಾಚೆ ಥಾವ್ನ್ ಚ್ ಯೆತಾ.

ಕೀ. 129:7

1. ಪಾತಾಳಾ ಥಾವ್ನ್, ಸೊಮಿಯಾ, ಹಾಂವ್ ತುಕಾ ಬೊಬ್ ಮಾರ್ತಾಂ:
ಸೊಮಿಯಾ, ಆಯ್ಕ್ ಮ್ಹಜೊ ತಾಳೊ,
ತುಜೆ ಕಾನ್ ಚೀತ್ ದಿಂವ್ಚಿತ್
ಮ್ಹಜ್ಯಾ ಖಾಲ್ತ್ಲೆ ವಿನಂತೆಚ್ಯಾ ತಾಳ್ಯಾಕ್.
2. ತುಂ ಸೊಮಿಯಾ, ಜರ್ ಖೊಟೆಪಣಾಂ ಲೆಖ್ಚಿ,
ಸೊಮಿಯಾ, ತುಜೆ ಮುಖಾರ್ ರಾವತ್ ಕೊಣ್?
ತುಜೆ ಲಾಗಿಂ ಆಸಾ ದೆಕುನ್ ಪಾತ್ಕಾಚೆಂ ಭೊಗ್ಸಾಣೆಂ
ಆಮ್ಕಾಂ ಆಸಾ ತುಜಿ ಭಯಾ-ಭಕ್ತ್.

3. ಮ್ಹಜೊ ಅತ್ಮೊ ಸೊಮಿಯಾಚಿ ವಾಟ್ ಪಳೆವ್ನ್ ಚೊ ಆಸಾ,
ತಾಚ್ಯಾ ಉತ್ರಾಚೆರ್ ಮ್ಹಜೊ ಅತ್ಮೊ ಭರ್ವಸುನ್ ರಾವ್ಲಾ;
'ಕೆದ್ನಾ ಫಾಂತೆಂ ಜಾಯ್ತ್?' ಅಶೆಂ ಮ್ಹಣುನ್ ಪಾರ್ಯಾಗಾರ್ ಆಶೆವ್ನ್ ಆಸ್ತಾ,
ತ್ಯಾ ವರ್ನ್ ಚಡ್ ಮ್ಹಜೊ ಅತ್ಮೊ ಮ್ಹಜ್ಯಾ ಧನಿಯಾಕ್ ಆಂವ್ಡೆವ್ನ್ ಆಸಾ.
4. ಏ ಇಸ್ರಾಯೆಲಾ, ಸೊಮಿಯಾಚಿ ವಾಟ್ ಪಳೆವ್ನ್ ರಾವ್,
ಕಿತ್ಯಾಕ್ ತಾಚ್ಯೆಲಾಗಿಂ ಆಸಾ ಕಾಕುಳ್ತಾ.
ಸಂಪೂರ್ಣ್ ಸುಟ್ಕಾ ತಾಚ್ಯೆ ಧಾವ್ನ್ ಚೊ ಲಾಭ್ತಾ,
ತೊಚ್ ಇಸ್ರಾಯೆಲಾಕ್ ತಿಚ್ಯಾ ಸರ್ವ್ ಖೊಟೆಪಣಾಂತ್ಲಿಂ ಸೊಡಯ್ತೊ.

ದುಸ್ರೆಂ ವಾಚಪ್

ಜೆಜುಕ್ ಮೆಲ್ಲ್ಯಾಂತ್ಲೊ ಉರಯ್ಲಲ್ಯಾ ದೆವಾಚೊ ಅತ್ಮೊ ತುಮ್ಚೆ ಧಂಯ್ ಜಿಯೆತಾ
ಸಾಂ. ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಲ್ಯಾ ಪತ್ರಾಂತ್ಲೆಂ ವಾಚಪ್
ರೊಮಾ. 8:8-11

ಭಾವಾಂ-ಭಯ್ಲಿಂನೊ,

ರಗ್ತಾಮಾಸಾಕ್ ಖಾಲ್ ಜಾತಾತ್ ತಿಂ ದೆವಾಕ್ ಮಾನ್ವತಾತ್. ದೆವಾಚೊ ಪವಿತ್ರ್ ಅತ್ಮೊ
ತುಮ್ಚೆ ಧಂಯ್ ಜಿಯೆತಾ ವ್ಹಯ್ ಜಾಲ್ಯಾರ್, ತುಮಿ ರಗ್ತಾಮಾಸಾಚೆ ಅಪೇಕ್ಷೆ ಪರ್ಮಾಣೆಂ
ನ್ಹಯ್, ಬಗರ್ ಪವಿತ್ರ್ ಅತ್ಮಾಚೆ ಖುಶೆ ಪರ್ಮಾಣೆಂ ಜಿಯೆತಾತ್; ಆನಿ ಜಾಚೆ ಧಂಯ್
ಕ್ರಿಸ್ತಾಚೊ ಅತ್ಮೊ ನಾ, ತೊ ಕ್ರಿಸ್ತಾಚೊ ನ್ಹಯ್. ಆನಿ ಕ್ರಿಸ್ತ್ ತುಮ್ಚೆ ಧಂಯ್ ಜಿಯೆತಾ
ವ್ಹಯ್ ಜಾಲ್ಯಾರ್, ತುಮ್ಚಿ ಕೂಡ್ ಪಾತ್ಕಾ ನಿಮ್ತಿಂ ಮೆಲ್ಯಾ ತರ್ಯೊ ದೆವಾ ಧಂಯ್ ತುಮಿ
ನಿತಿವಂತ್ಪಣ್ ಜೊಡ್ಲಾಂ ದೆಕುನ್, ಅತ್ಮೊಚ್ ತುಮ್ಕಾಂ ಜೀವ್‌ದಿವ್ಪಿ ಸಕತ್ ಜಾತಾ. ತಿತ್ಲೆಂಚ್
ನ್ಹಯ್, ಜೆಜುಕ್ ಮೆಲ್ಲ್ಯಾಂತ್ಲೊ ಉರಯ್ಲಲ್ಯಾ ದೆವಾಚೊ ಅತ್ಮೊ ತುಮ್ಚೆ ಧಂಯ್ ಜಿಯೆತಾ
ವ್ಹಯ್ ಜಾಲ್ಯಾರ್, ಜೆಜು ಕ್ರಿಸ್ತಾಕ್ ಮೆಲ್ಲ್ಯಾಂತ್ಲೊ ಉರಯ್ಲಲೊ ದೇವ್ ತ್ಯಾಚ್ ಅತ್ಮಾಂ
ಉದೆಶಿಂ ತುಮ್ಚೊ ವಿನಾಶಿ ಕುಡಿ ನವ್ಯಾ ಜಿವಾನ್ ಭರ್ತಲೊ.

— ದೆವಾಚೆಂ ಉತರ್ ಹೆಂ.

ಜು. 11:25a, 26

ಉದ್ಕಾರ್

ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ
ಹಾಂವ್‌ಚ್ ಪುನರ್-ಜಿವಂತ್ಪಣ್ ಆನಿ ಜಿವಿತ್, ಮ್ಹಣ್ತಾ ಸೊಮಿ;
ಜೊ ಕೊಣ್ ಮ್ಹಾಕಾ ಸತ್ಮಾನ್ತಾ ತೊ ಸಾಸ್ಣಾಕ್ ಮೊರ್ಚೊ ನಾ.
ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ

✠ ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜು. 11:3-7, 17, 20-27, 33b-45

ತ್ಯಾ ವೆಳಿಂ “ಸೊಮಿಯಾ ತುಜೊ ಮೊಗಾಚೊ ಈಷ್ಟ್ ಪಿಡೆಂತ್ ಆಸಾ” ಮ್ಹಣುನ್ ಲಾಜರಾಚ್ಯಾ ಭಯ್ಣಿಂನಿ ಜೆಜುಕ್ ಸಾಂಗುನ್ ಧಾಡ್ಲೆಂ. ಹಿ ಖಬರ್ ಆಯ್ಕತಚ್ ಜೆಜು ಮ್ಹಣಾಲೊ: “ಹಿ ಪಿಡಾ ತಾಕಾ ಮರಣ್ ಹಾಡ್ಚ್ಯಾಕ್ ನ್ಹಯ್, ತಿಚೆ ವರ್ವಿಂ ದೆವಾಚಿ ಮಹಿಮಾ ಉಜ್ವಾಡಾವ್ಚಿ ಆಸಾ: ದೆವಾಚ್ಯಾ ಪುತಾಕ್ ತಿಚೆ ವರ್ವಿಂ ಮಹಿಮಾ ಲಾಭೊಂಕ್ ಆಸಾ.” ಜೆಜುಕ್ ಮಾರ್ಥಾಚೊ ಆನಿ ತಿಚೆ ಭಯ್ಣಿ ಮರಿಯೆಚೊ ಆನಿ ಲಾಜರಾಚೊ ಮೋಗ್ ಆಸ್ಲೊ. ತರ್ಯೊ ಲಾಜರ್ ಪಿಡೆಂತ್ ಆಸಾ ಮ್ಹಳ್ಳಿ ಖಬರ್ ಮೆಳ್ಳ್ಯಾ ಉಪ್ರಾಂತ್ಯೊ ಜೆಜು ಆಸ್ಲೊ ತೇಚ್ ಸುವಾತೆರ್ ಆನಿಕ್ ದೋನ್ ದೀಸ್ ರಾವ್ಲೊ. ಉಪ್ರಾಂತ್ ತಾಣೆಂ ಆಪ್ಲ್ಯಾ ಶಿಸಾಂ ಲಾಗಿಂ ಮ್ಹಳೆಂ: “ಯೆಯಾ, ಆಮಿ ಜುದೇಯಾಕ್ ಪಾಟಿಂ ಯಾ.”

ಜೆಜು ಯೇವ್ನ್ ಪಾವ್ತಾನಾ, ಲಾಜರಾಕ್ ಪೊಂಡಾಂತ್ ದವರ್ನ್ ಚಾರ್ ದೀಸ್ ಜಾಲೆ ಮ್ಹಣ್ ತಾಕಾ ಕಳಿತ್ ಜಾಲೆಂ. ಜೆಜು ಯೆತಾ ಮ್ಹಣ್ ಆಯ್ಕತಚ್, ಮಾರ್ಥಾ ತಾಕಾ ಮೆಳುಂಕ್ ಮ್ಹಣ್ ಪುಡೆಂ ಗೆಲಿ; ಪುಣ್ ಮರಿ ಘರಾಚ್ ರಾವ್ಲಿ. ಜೆಜುಕ್ ಪಳೆವ್ನ್ ಮಾರ್ಥಾನ್ ಮ್ಹಳೆಂ: “ಸೊಮಿಯಾ, ತುಂ ಹಾಂಗಾ ಆಸ್ಲೊಯ್ ಜಾಲ್ಯಾರ್ ಮ್ಹಜೊ ಭಾವ್ ಮರ್ಚೊ ನಾತ್ಲೊ; ಪುಣ್ ಆತಾಂ ಜಾಲ್ಯಾರ್ಯೊ ದೆವಾ ಲಾಗ್ಚೆಂ ತುವೆಂ ಮಾಗ್ಲೆಂ ಸಗ್ಳೆಂ ದೇವ್ ತುಕಾ ದಿತಲೊ

ಮ್ಹಣ್ ಹಾಂವ್ ಜಾಣಾಂ.” ಜೆಜುನ್ ತಿಕಾ ಮ್ಹಳೆಂ: “ತುಜೊ ಭಾವ್ ಜಿವಂತ್ ಉತ್ತಲೊ.”
 ಮಾರ್ಥಾ ಮ್ಹಣಾಲಿ: “ತೊ ನಿಮಾಣ್ಯಾ ದಿಸಾ ಪುನರ್‌ಜಿವಂತ್ಪಣಾ ವೆಳಾರ್. ಜಿವಂತ್ ಉತ್ತಲೊ
 ಮ್ಹಣ್ ಹಾಂವ್ ಜಾಣಾಂ.” ಜೆಜುನ್ ತಿಕಾ ಸಾಂಗ್ಲೆಂ: “ಹಾಂವ್‌ಚ್ ಪುನರ್‌ಜಿವಂತ್ಪಣ್ ಆನಿ
 ಜೀವ್. ಜೊ ಕೊಣ್ ಮ್ಹಾಕಾ ಸತ್ಮಾನ್ತಾ ತೊ ಮರತ್ ಜಾಲ್ಯಾರ್ಯೊ ಜಿಯೆತಲೊ. ಆನಿ ಜೊ
 ಕೊಣ್ ಜಿವಂತ್ ಆಸಾ ಆನಿ ಮ್ಹಾಕಾ ಸತ್ಮಾನ್ತಾ ತೊ ಸಾಸ್ಣಾಕ್ ಮೊರಸೊನಾ. ಹೆಂ ತುಂ
 ಸತ್ಮಾನ್ತಾಯ್?” ತಿಣೆಂ ಜಾಪ್ ದಿಲಿ: “ವ್ಹಯ್, ಸೊಮಿಯಾ, ಸಂಸಾರಾಂತ್ ಯೆಂವ್ಚೊ ಆಸ್ಚೊ
 ತೊ ಕ್ರಿಸ್ತ್, ದೆವಾಚೊ ಪೂತ್ ತುಂಚ್ ಮ್ಹಣ್ ಹಾಂವ್ ಸತ್ಮಾನ್ತಾಂ.”

ಹೆಂ ಪಳೆವ್ನ್ ಜೆಜುಚೆಂ ಕಾಳಿಜ್ ಕಳ್ಳೆಂ ಆನಿ ತೊ ಸುಸ್ಕಾರ್ಲೊ. “ತಾಕಾ ತುಮಿ ಖಿಯಾ
 ಮಾತಿಯೆಕ್ ಪಾಯ್ಲಾ?” ಮ್ಹಣ್ ತಾಣೆಂ ವಿಚಾರ್ಲೆಂ. “ಸೊಮಿಯಾ, ಯೇವ್ನ್ ಪಳೆ” ಮ್ಹಣುನ್
 ತಾಣೆಂ ಜಾಪ್ ದಿಲಿ. ಜೆಜು ರಡ್ಲೊ. ತವಳ್ ಜುದೆವ್ ಮ್ಹಣಾಲೆ: “ಹಾಕಾ ತಾಚೊ ಕಿತ್ಲೊ
 ಮೋಗ್ ಆಸ್ಲಲೊ ಪಳೆಯಾ!” ತಾಂಚೆ ಭಿತರ್ಲ್ಯಾ ಥೊಡ್ಯಾಂನಿ ಮ್ಹಳೆಂ: “ತಾಣೆಂ ಕುಡ್ಯಾಚೆ ದೊಳೆ
 ಉಗ್ತೆ ಕೆಲೆ, ತರ್ ತಾಚ್ಯಾನ್ ಲಾಜರ್ ಮೊರನಾಶೆಂ ಕರುಂಕ್ ಜಾಲೆನಾಗಾಯ್?”

ಜೆಜು ಪರ್ತ್ಯಾನ್ ಕಳ್ಳೆಂ ಭರೊನ್ ಫೊಂಡಾ ಸರ್ಶಿಂ ಆಯ್ಲೊ. ಮಾಟ್ಯಾಬರಿ ಆಸ್ಲಲೆ
 ತೆ ಸಮಾಧೆಚ್ಯಾ ಬಾಗ್ಲಾಕ್ ಏಕ್ ಶಿಳಾ ಆಡ್ ದವರ್ಲಿ. ಜೆಜುನ್ ಮ್ಹಳೆಂ: “ತಿ ಶಿಳಾ ಪೆಲ್ಯಾನ್
 ಕಾಡಾ.” ಮರಣ್ ಪಾವ್‌ಲ್ಯಾಚಿ ಭಯ್ಲ್ಯಾ ಮಾರ್ಥಾ ಮ್ಹಣಾಲಿ: “ಸೊಮಿಯಾ, ತೊ ಮರೊನ್
 ಚಾರ್ ದೀಸ್ ಜಾಲೆ; ಎದೊಳ್‌ಚ್ ತಾಕಾ ಘಾಣ್ ಪಡ್ಲಾ ಆಸ್ತಲಿ.” ಜೆಜು ತಿಕಾ ಮ್ಹಣಾಲೊ:
 “ತುಂ ಸತ್ಮಾನ್ತಿ ಜಾಲ್ಯಾರ್, ದೆವಾಚಿ ಮಹಿಮಾ ದೆಖ್ತಲಿಯ್ ಮ್ಹಣ್ ಹಾಂವೆಂ ತುಕಾ ಸಾಂಗ್ಲಾಂ
 ನ್ಹಯ್?” ತಿತ್ಲ್ಯಾರ್ ತಾಣೆಂ ತಿ ಶಿಳಾ ಕಾಡ್ಲಿ. ತವಳ್ ಜೆಜುನ್ ಆಪ್ಲೆ ದೊಳೆ ವಯ್ರ್ ಲಾವ್ನ್
 ಮ್ಹಳೆಂ: “ಬಾಪಾ, ತುಂ ಮ್ಹಾಕಾ ಆಯ್ಕತಾಯ್ ದೆಕುನ್ ಹಾಂವ್ ತುಜೊ ಉಪ್ಕಾರ್ ಮಾನ್ತಾಂ.
 ಸದಾಂಚ್ ಜಾಲ್ಯಾರ್ಯೊ ತುಂ ಮ್ಹಾಕಾ ಆಯ್ಕತಾಯ್ ಮ್ಹಣ್ ಹಾಂವ್ ಜಾಣಾಂ; ಪುಣ್
 ತುವೆಂ ಮ್ಹಾಕಾ ಧಾಡ್ಲಾಯ್ ಮ್ಹಣ್ ಹಾಂಗಾ ಭೊಂವ್ತಿಂ ಉಬೊ ಆಸ್ಲಲ್ಯಾ ಲೊಕಾನ್ ಸತ್ಮಾನ್ತೆ
 ಖಾತಿರ್ ಹಾಂವ್ ಅಶೆಂ ಉಲಯ್ತಾಂ.” ಇತ್ಲೆಂ ಮ್ಹಣುಚ್, ವ್ಹಡ್ಲ್ಯಾ ತಾಳ್ಯಾನ್, “ಲಾಜರಾ,
 ಭಾಯ್ರ್ ಯೆ” ಮ್ಹಣುನ್ ತಾಣೆಂ ಬೊಬ್ ಮಾರ್ಲಿ. ಮೆಲ್ಚೊ ಮನಿಸ್ ಭಾಯ್ರ್ ಆಯ್ಲೊ. ತಾಚೆ
 ಹಾತ್‌ಪಾಂಯ್ ಘಾಳಿಯಾಂನಿ ರೆವ್ಡಾಯ್ಲೆ ಆನಿ ತಾಚೆಂ ಮುಖಿಮಳ್ ಲೆಸಾನ್ ಗುಟ್ಲಾಯ್ಲೆಂ.
 ಜೆಜು ಮ್ಹಣಾಲೊ: “ತಾಕಾ ಸೊಡಯಾ. ತೊ ವಚುಂ.”

ಮರಿಯೆಚಿ ಭೆಟ್ ಕರುಂಕ್ ಆಯ್ಲೆ ಸಬಾರ್ ಜಣ್ ಜುದೆವ್ ಜೆಜುನ್ ಕೆಲ್ಲೆಂ ತೆಂ
 ಪಳೆವ್ನ್, ತಾಕಾ ಸತ್ಮಾನುಂಕ್ ಲಾಗ್ಲೆ.